

## శ్రీమతి సుజాత

ఆఫీసునించి వొచ్చి టీ తాగేసరికి సుజాత బట్టలు మార్చుకుని వొచ్చి, “పదండి — తాజ్ లో మంచి పిచ్చరు ఉందిట — చూసివొద్దాం.” అంది.

“సారీ... మెహతా అర్జంటు పని మీద వొస్తున్నాడు — మళ్ళీ రాత్రి వెళ్ళి పోతాడు... అతనికోసం వెయిట్ చెయ్యాలి,” అన్నాను.

“అవును... అతను శ్రీమతిని వొదిలి ఉండలేడు! మీరు నాతో ఉండలేరు!”

“అందులో చివరి సగం అసత్యం — నీకు తెల్సును.”

“తెలుస్తూనే ఉంది... నిజానికి అట్నుంచి ఇటు — ఆవిడమీద ఎంత అనుమానమో అతనికి !...”

“ప్రేమకొద్దీని!”

“ఏం ప్రేమ!... నాతో ఉండాలని ఉంచేమీరు సినీమాకి ఎందుకని రారు.”

హఠాత్తుగా జ్ఞాపకం వొచ్చింది నాకు — నిన్న తాజ్ లో ‘జిందగి’ చూద్దామని అనిపించి, సుజాతని రమ్మన్నాను... రానన్నది.

“అది వొట్టి చెత్త పిక్కరు,” అంది సుజాత నిన్న.

“ఇవాళ పిక్కర్ మారిందా?” అన్నాను సందేహంగా.

“లేదే! టిందగే...”

“మరి నిన్న రమ్మంటే—”

“ఎదురుగా సోఫాలో కూర్చుని నిదానంగా చూసింది ఆమె... ఆ కళ్ళలో కొంచెం అల్లరి కనిపిస్తోంది.

“ఇవేళ ఓంప్రకాశ్ కనిపించేడు సదర్ లో - అతను చెప్పేడు—చాతా బాగుందని.”

“నిన్న నేనూ చెప్పేను.”

“అది వేరేమాట... మీరు ఊహించారు. అదీగాక... ఓమ్ బాగుందంటే నిజంగా...”

సిగరెట్ వెలిగించుకుని కళ్లు మూసుకున్నాడు-

“బాధపడకండి... మీ మెహతాకోసం ఉండండి-మీరు సినిమాకి రానేవొద్దు.”

“నువ్వు వెళ్లు.”

నిలబడి నవ్వుతోంది సుజాత-“ధాంక్స్... ఓంప్రకాష్ ని రమ్మంటాను.”

“నీ ఇష్టం.”

ఆమె టెలిఫోన్ చేసింది ఓంప్రకాష్ కి. నేను తీవ్రంగా ఆలోచిస్తున్నాను — ఈ అమ్మాయిని ఏనాటికైనా అర్థం చేసుకోగలనా అని.

రెండు మూడు నిమిషాల్లో ఎన్నో ఆలోచనలు  
వొచ్చాయి...

“పమిటి ఆలోచిస్తున్నారు?”

“నిన్ను గురించి.” ఆమె నిట్టూర్చి, కిటికీలో ముఖం  
పెట్టి బైటికి చూస్తోంది—పూల మొక్కల్లోకి.

“పమిటా విచారం?” అన్నాను నిలబడి, ఆమెని  
నావేపు తిప్పకుని.

“మిమ్మల్ని ఎలాగ వెళ్ళి చేసుకున్నానా అని.”

వొదులుగా ఉన్న పై విప్పి, నా చేతులు వొదిలించుకుని,  
లోపలికి వెళ్ళిపోయింది సుజాత.

విచిత్రమైన మనిషి !

ఆమె మనస్సులో ఏ ఆలోచనలు ఉన్నాయోనని ఆలో  
చిస్తూ కిటికీదగ్గర నిలబడ్డాను.

మరో ఐదునిమిషాల్లో ఓంప్రకాష్ వచ్చాడు. అతన్ని  
కూర్చోబెట్టి మీదకి వెళ్ళాను, సుజాతతో చెప్పడానికి.

ఆమె అద్దంముందు కూర్చుని పైతో ఆడుకుంటూంది.  
నిలబడి ఒక్కసారి రెండుచేతుల్తోనూ నన్ను కౌగలించుకుంది.

నాకే ఆశ్చర్యంగా ఉంది.

మరుక్షణం క్రిందికి వెళ్ళిపోయింది సుజాత. ఓంప్రకాష్  
కారు పెద్ద ధ్వనితో బయలుదేరి వెళ్ళిపోయింది.

ఆమె వెళ్ళిన పదినిమిషాల్లో మెహతా ఇవేళ రాలేనని  
ఫోన్ చేశాడు. సినీమాకి వెడదా మనుకున్నాను. కాని వెళ్ళాలని  
అనిపించలేదు.

ఒక్కసారి ఆ ఏకాంతం ఎదో విచిత్రమైన భావనలు, చెప్పలేని బాధ కలుగజేసింది.

“మిమ్మల్ని ఎలాగ పెళ్ళి చేసుకున్నానా అని...” అనిట్టూర్పు...

కుర్చీ బాలకనీలోకి లాక్కుని కూర్చున్నాను. ఆ మాటే జ్ఞాపకం వస్తోంది... జరిగి ఆరునెలలై పోయినా, నిన్న జరిగినట్టు ఉంది.

\*

\*

\*

నేను ఆగ్రా వచ్చి అప్పటికి రెండు నెలలయింది. ఆరోజు మార్చి అనుకుంటాను. సాయంత్రం మరీ ఒంటరిగా ఫిలయి షాజహాన్ గార్డెన్స్ కి వెళ్ళాను. ఎక్కడా కూర్చోలేక తిరుగుతూంటే హఠాత్తుగా విజయ కన్పించింది.

నేను ఆలోచించేలోపునే ఆమె నన్ను చూసి... “జగన్! ఇక్కడే ఉంటున్నారా? ఎంత ఆశ్చర్యం?” అంటూ వచ్చింది.

అభివందనం చేసి, ఆమె పక్కన నిలబడ్డ అమ్మాయి వొంక చూశాను. విజయ నవ్వి, పరిచయం చేసింది-సుజాతని. ఆమె ప్రతినమస్కరించి వెళ్ళి ఖాళీగా ఉన్న బెంచీమీద కూర్చుంది.

విజయ నాకు ఎంతో సన్నిహితురాలు. ఆమె భర్త అవుడు ఢిల్లీలో ఉండేవాడు— ఆమె నాకు కలకత్తాలో బాగా తెలుసు—మా పక్క ప్లాటు వాళ్ళది. నేను అక్కడికి వెళ్ళిన కొద్ది రోజుల్లోనే ఆమె నా స్నేహితురాలూ, సంరక్షకీ ఐపో

యింది. అంతా రెండుసంవత్సరాల సెలవుమీద వొచ్చా రిక్కడికి.

అన్నివార్తలూ చెప్పుకున్నాక, “తప్పకుండా రండి జగన్! ఆయన చాలా సంతోషిస్తారు. బేబీని మీరు చూడాలి కూడా!” అని అడ్రస్ చెప్పి ఎంతో అప్యాయంగా మార్నాడు సాయంకాలానికి ఆహ్వానించింది విజయ.

“మీ స్నేహితురాలికి కోవం వచ్చిందనుకుంటాను,” అన్నాను దూరంగా కూర్చున్న సుజాతని చూసి.

“ఆమెకి మగవాళ్ళంటే కోవం?” అంది విజయ.  
నవ్వేను.

చీకటిపడిపోయింది. అందరం కలిసి బయటికి బయలు దేరేం. వాళ్ళని పికప్ చేసేందుకు వాళ్ళ డ్రైవర్ రావాల్సి ఉంది.

“నేను డ్రాప్ చేస్తాను పదండి,” అన్నాను.

“మీరు ఎక్కడ ఉండడం?” అంది సుజాత — ఈ జీవితంలో ఆమె నాతో మొట్టమొదట ఆడిన మాటలు.

“ఈడ్ గాలో.”

“దయాల్పాగ్ దాకా వొచ్చి మళ్ళా అంతదూరం వెళ్ళడం...”

“కష్టంలేదు — రండి.”

సుజాత కారువెనక సీట్లో కూర్చుంది. విజయ నా పక్కని కూర్చుని, “కారు ఎప్పుడు కొన్నావు?” అంది.

“నాలుగు నెల్లయింది...కాని ఫరవా లేదు...మిమ్మల్ని ఇంటిదాకా తీసికెళ్లే పూచీ నాది!” అన్నాను.

నవ్వి, “అందుకని అడుగలేదు — మా కారు జ్ఞాపకం వొచ్చి ... అది స్టార్ టైప్ నలుగురికి చెమట పట్టే లాగ కసరత్తు అవుతుంది. ఆ తరవాత ఫరవాలేదులెండి!” అంది విజయ.

నేనూ నవ్వేను.

ఆమె చెప్పినదానిలో హాస్యం ఏదో ఉందనికాదు. కారు ఉన్నవాడికి కారుని తోసి తోసి స్టార్ టైప్ చెయ్యడంలో విషాదమే కాని, హాస్యం కనిపించదు. విజయ మాటలు విన్నాక సుజాత ఎంతో ఒంటరిగా వెనకాల కూర్చుని, ‘వాళ్ళ కార్ లాగే ఆమె’ అనిపించింది.

పోస్టాఫీస్ దాకా ఒచ్చేసరికి, “సదర్ కి వెళ్ళాలి; పళ్ళు కొనాలి. అటు వెళ్ళండి,” అంది విజయ.

సదర్ లో ఆపి, విజయతో వెళ్ళ బోయను.

“ఐదు నిమిషాల్లో వొచ్చేస్తాను; ఇక్కడే ఉండండి,” అని, విజయ త్వరగా దిగి వెళ్ళిపోయింది.

నేను నా సీట్ లోనే కూర్చుని సిగరెట్ వెలిగించిబోయి, సుజాత జ్ఞాపకం వచ్చి, దిగి బయటనిలబడి సిగరెట్ వెలిగించు కున్నాను. రెండుమూడు సార్లు సుజాతవై పు చూశాను. సగం కాంతిలో ఆమె బాగా కనిపించడం లేదు. కాని, ఎందుకో ఆమెమీద చాలా అభిమానం కలిగింది. ప్రత్యేకంగా ఏంకారణం

ఉందని కాదు. ఆమె చూడటానికి బాగానే ఉన్నా, పెద్ద సౌందర్యవతి కాదు. కాని, ఆ కొంచెం సేపట్లో ఆమె అకారణంగానే నన్నాకర్పించింది. ఈ కొద్ది నిమిషాల్లో పొంగివచ్చే జీవనానందాన్ని ఆమె ఎందుకో హద్దుల్లో పెట్టుకుందనీ, ఈ మౌనమూర్తి ఆమె సహజస్వరూపము కాదనీ అనిపించింది.

“గులాబ్ సాబ్ !...”

చిన్న సజ్జలో అందంగా కట్టలు కట్టి రకరకాల గులాబిలూ, చేమంతులూ అమ్ముతున్నాడు చిన్న పిల్లాడు — బహుశా ఏ మాలి కొడుకో ఐఉంటాడు.

ఒద్దని తల ఊపేను.

వాడు పువ్వుల గుణగణాలని వర్ణించ సాగాడు — రెండు చేతులతోనూ ఎత్తిచూపుతూ తాజా... ఖుష్ బూ...

నేను చలించలేదు.

ఆ గొడవలో సుజాత కారు దిగివచ్చి నా పక్కన నిలబడడం నేను గమనించలేదు.

“పువ్వులు బాగున్నాయి. తీసుకోరేం?” అంది చిరు నవ్వుతో. ఆమె ఏదో గమ్మతు చేస్తూండని అనిపించింది, కళ్ళ వెనుక ఏదో అల్లరి దాచుకున్నట్టు.

“మీరు తీసుకొండి” అన్నాను.

“ఏం చేసుకునేది ?... మీరు తీసుకొండి.” అంది సుజాత.

“నేను మాత్రం ఏం చేసుకునేది ?”

“ఎవరికై నా — మీ వాళ్ళకి — ఇవ్వొచ్చు !”

ఆమె కళ్ళలో అల్లరి, ఒకసవాల్... మెరుపులా నాకు కర్తవ్యం చూపెట్టేయి. త్వరగా రెండు గులాబుల గుత్తులూ, రెండు చేమంతుల కట్టలూ తీసుకుని, వాణ్ని పంపేశాను.

సుజాత తిరిగి వెళ్ళబోయింది.

“ఈ పువ్వులు... దయచేసి తీసికెళ్ళండి,” అన్నాను.

ఆశ్చర్యపోయి, “ఎందుకూ?” అంది సుజాత.

నవ్వి, “మీ వాళ్ళ కిచ్చేందుకు!” అన్నాను.

“ఐతే మీరే ఉంచకొండి,” అని, సుజాత వెళ్ళి కూర్చుని తలుపు వేసుకుంది. ఆమె ప్రవర్తన ఆ క్షణంలో నాకు పూర్తిగా అర్థంకాని విషయం నిజం.

ఇంతలో రెండుచేతుల్లోనూ పొట్లాల పట్టుకుని విజయ వచ్చి కార్లో కూర్చుని “ఈ పువ్వు లేమిటి?” అంది.

కారు స్టార్ట్ చేసే నెపంతో నే నేమీ అనలేదు. కొంచెం దూరం వెళ్ళేక విజయ మళ్ళీ అడిగింది.

సుజాత ముండుకి వొంగి, “ఆయన కొన్నారు... బహుశా బేబీకి ఇస్తారు!” అంది.

విజయ నావంక చూసి “ఔనా?” అంది.

“ఆఁ,” అన్నాను.

“బేబీ కొత్త మగవాళ్ళనించి పువ్వులు పుచ్చుకోదు - మామ ఐనా సరే!” అంది విజయ.

“పసితనపు లక్షణం!” అన్నాను.

ఇంటికి చేరేసరికి ప్రసాద్ నన్ను గొంగళించుకొని, ఆళ్ళ ర్యంగా కలుసుకున్న ఈ సంఘటనకి ఎంతో సంతోషించి, “పద. బేబీని చూడు!” అని లోపలికి తీసికెళ్ళేడు.

ఇంకా సంవత్సరం నిండలేదు బేబీకి. ఎంతో ముద్దుగా ఉంది. చేతుల్లోకి తీసుకునేసరికి గట్టిగా ఏడుపు ప్రారంభించింది.

ఆ క్షణంలోనే లోపలికి వొస్తూ, సుజాత, “పసితనపు అక్షణం!” అంది నవ్వుతూ.

తొందరగా అమ్మాయిని ప్రసాద్ చేతుల్లో పెట్టి డ్రాయింగ్ రూమ్లోకి వచ్చేను. మరో నిమిషంలో సుజాత పువ్వులు వేస్ లో పెట్టి తెచ్చి టేబిల్ మీద పెట్టింది. ఆమె నా వైపు చూడనై నా చూడలేదు-ఆ రాత్రి పదకొండుకి నేను మళ్ళీ బయలుదేరేదాకా!

ఆ మరునాడు సాయంత్రం నేను వెళ్ళేసరికి సుజాత ఢిల్లీ వెళ్ళిపోయిందని చెప్పింది విజయ. “వాళ్ళ నాన్నగారికి జ్వరంగా ఉందిట. ఉదయం టెలిఫోన్ వచ్చింది...” అంది పరీక్షగా చూస్తూ.

“అలాగే!...మేము తిరిగి వెళ్ళిపోయేలోపున ఆమె అడ్రసూ, టెలిఫోన్ నంబరూ తీసుకోండి,” అంది విజయ.

“అంత పరిచయం మాకు లేదు లెండి.” అన్నాను.

“నాకు తెలీదా తమ్ముడూ!...ఆ బేబీతో చెప్పండి,” అంది విజయ.

ఆతరవాత చరిత్ర చాలా త్వరగా జరిగిపోయింది.

\* \* \*

ఎనిమిది దాటింది...రోడ్డుకి అటుపక్క ఉన్న ఎదురిం  
టిలో రేడియో సినీపాటలు వెలువరిస్తోంది. వీధిదీపాలు ఆరిపోతే  
బాగుండును!...ఈ నక్షత్రాలు ఎంతచక్కగా ఉన్నాయని!

\* \* \*

ఆ రాత్రి ఇలాగే ఉంది...ఢిల్లీలో సుజాత ఇంట్లో  
బాలకనీలో కూర్చున్నాం. ఆమె, నేనూ, చెప్పలేని భావా  
లూను. రెండు నెలలనించి ఆమెని కలుసుకొనేందుకు తహతహ  
లాడినా, చివరకి వాళ్ళ నాన్నగారి కోరిక ప్రకారం ఢిల్లీ వెళ్ళి  
ఆమెని కలుసుకున్నాక, ఆ ఊణంలో ఏదో నెర్వస్ నెస్...

“నాన్నగారెక్కడ?” అన్నాను.

“ఆయనా, బ్రదరూ డిన్నర్ కి వెళ్ళేరు...ఏం? రమ్మని  
ఔలిఫోన్ చెయ్యనా?” అంది సుజాత.

“మీ ఇష్టం...ఆయన ఫోన్ చేశారు నాకు.”

“అవును-”

“ఎందుకూ అని ఆలోచిస్తున్నాను.”

“నాకు తెలుసును-చెప్పేదా?”

“చెప్పండి.”

“విజయ మీవాళ్ళతో కలిసి ఆయనకి ఒక ఉద్దేశం కలి  
గించింది...బహుశా మీకు తెలి దనుకుంటాను.”

“చెప్పండి.”

“మీకు పెళ్ళి చెయ్యాలని...”

“మరి ?”

“అందుకని పిల్ల నిచ్చేముందు పరీక్షకని నాన్నగారు మిమ్మల్ని పిలిచేరు.”

నాకు చాలా ధైర్యం వచ్చి, “మరి ఆయన లేరేం, పరీక్షించడానికి ?” అన్నాను.

“అమ్మాయి ముందర పాస్ చెయ్యాలి. ఆ తరవాత జాయింట్ ఫిటిషన్...”

జీవితంలోని చాలా ట్రాజెడీల్లో, మానవుడు తన జీవితంలోని మధురాతి మధుర ఊణాలని అవి గతించిన తరవాత కాని, అనుభవించలేకపోవడం ఒకటి.

ఆ ఊణాల మాధుర్యంకాక, వాటి ప్రాముఖ్యత నన్ను లోబరుచుకుంది. ఆ సాయంత్రం, అలాగే, చల్లటిగాలి వస్తోంది. ఆరోజు నక్షత్రాలూ అలాగే, ఎంతో అందంగా బాధపెడుతున్నాయి — ఈ వీధిదీపంలాగే బాలకనీలో ఒక్కదీపం వెక్కిరిస్తోంది.

‘నా సహచారిణిగా ఈమె నన్ను సుఖపెడుతుందా? ఆమె సుఖపడుతుందా? అధునాతనంగా పెరిగిన ఈ అమ్మాయి కల లెలాగ ఉంటాయి? ఆ కలలమీద ఆమెకి ఎంతనమ్మిక ఉంది? నాచేతుల్లో ఆ స్వప్నాలమెట్లు ఎక్కుతుందా? సుజాత

నన్ను గురించి ఏమనుకుంటుంది?' వెయ్యి ఆలోచనలు ముసురు కుంటున్నాయి మనస్సుతో.

డ్రాయింగ్ రూమ్ తో వొదిలేశాను సిగరెట్లు. ఈ ఉదంతో సిగరెట్ చాలా అవసరం. కాని, ఆ నిమిషాల అనిర్వచనీయ సౌందర్యాన్ని ఈ కదలికతో పాడుచేయ్యడానికి మనస్సు అంగీకరించలేదు.

హఠాత్తుగా సుజాత లేచి తోపలికి వెళ్ళి నా సిగరెట్ కేసూ, లైటరూ తెచ్చియిచ్చింది. బాల్కనీలో దీపం ఆర్పి, ఎదురుగా కూర్చుని, "ఇప్పుడు బాగుందా?" అంది.

"చాలా బాగుంది..." అన్నాను ఆశ్చర్యంగా.

"ఈ చక్కటి సాయంత్రం... మీ కేమిటి జ్ఞాపకం తెస్తోంది?" అంది నెమ్మదిగా సుజాత.

ఆమె ప్రశ్న నా కర్ణంకాలేదు. నా ఆలోచనలని ఆమె గమనించి, చదివిన ఆశ్చర్యంలోనించి ఇంకా నేను తేరుకో లేదు.

"ప్రత్యేకం ఏమీలేదు," అన్నాను.

నిట్టూర్చి, "ఐతే మీకు మరువైనా ఎక్కువ; లేకపోతే మీరు అబద్ధా లాడతారు!" అంది సుజాత.

"ఏమిటి మీ రనేది?"

"జ్ఞాపకం చేసేదా?... ఇలాటి రాత్రే... కలకత్తాలో, మీ ప్లాట్ కే ఇలానే బాల్కనీ ఉండేది. అక్కడ మీరూ, సులేఖా..."

‘గాడ్!’

లేచి నిలబడ్డాను. అదంతా ఈమెకెలాగ తెలిసింది?... విజయ చెప్పిందా? ఆ ఉదంతం ఆమెకి తప్ప ఎవరికి తెలీదు! సుజాత నిశ్చలంగా కూర్చుని నావంక చూసి చూసి, “నిజంగా చెప్పండి; ఏం జరిగింది?” అంది మృదువుగా.

“అదంతా విజయ చెప్పలేదా?”

“ఆమెకి తెలిసినదానికి, మీరు చెప్ప గలిగే నిజానికి చాలా తేడా ఉంది... చెప్పాలని ఉంటే చెప్పండి... బలవంతం చేస్తున్నా ననుకోకండి,” అంది సుజాత చిన్నస్వరంతో.

మృదువైన ఆ మాటల అర్థం నాకు తెలుసును. సులేఖ ఈమెకి నాకూ మధ్య నిలబడింది, ఎంతోకాలమైనా మనస్సులో ని... విశ్చిపోయి కాని, నిజంకోసం ఎంతో తహతహలాడే వాళ్ళే. దాన్ని మరీ భరించలేనివాళ్ళు.

కాని, నేను ఆమెని వంచించేందుకు ప్రయత్నం చెయ్యి దలచుకోలేదు; నన్ను నేను వంచించుకోకుండా నా ఆత్మాభిమానం రక్షించింది.

“ఆమె నాకు స్నేహితురాలు...”

“.....”

“ఆ రోజు ఎందుకో ఆమె వచ్చింది. ఇలాగే ఎంతో చక్కటి సాయంత్రం. నా ప్లాట్లో ఎవ్వరూ లేరు - అనుకున్నాను.”

“.....”

“వివరాలన్నీ చెప్పే సహనం లేదు నాకు. కాని, మీరు నమ్మగలిగితే ఒక్కటి చెప్తాను. ఆ పరిసరాల పరిస్థితులకి కొంచెం లోబడ్డా, హద్దులు మీర లేదు-నేను...”

“అంటే...?”

“బోధపడుతుందనుకుంటాను. సులేఖని నేను - ముద్దు పెట్టుకున్నమాట నిజమే. కాని, ఆ వెంటనే ఇద్దరమూ తెలివి తెచ్చుకున్నాము. మీతో ఎందుకు ఇదంతా చెప్పాలో తెలీదు నాకు...కాని, మీరు నమ్మగలిగితే, నిజం అదే.”

చేతిలో సిగరెట్ నుసిబపోయింది. బహుశా ఆమెతో నా భావి జీవితపు కలల్లాగ - అనుకున్నాను. మరొక సిగరెట్ వెలి గించుకున్నాను. పది, పన్నెండు నిమిషాలు మామధ్య నిశ్శబ్దం- బహుశా సులేఖ తప్ప ఇంకేమీ లేదు.

తరవాత సుజాత లేచి, “పదండి-భోజనం చేద్దాం,” అంది.

“వొద్దు-నేను వెడతాను,” అన్నాను.

లైటు వేసి నా కళ్లలోకి పరీక్షగా చూస్తూ, “అలాగ కుదరదు. జాయింట్ పిటిషన్ పెట్టేముందు మీరూ నన్ను ప్రశ్న అడుగుతా రనుకుంటాను,” అంది.

గుమ్మంలో నిలబడి ఎంతో అందంగా కనిపించింది ఆ ఊణంలో - ఆమెమాట లర్థమైన ఊణంలో-సుజాత.

“అ ప్రశ్న లిప్పుడే అడుగుతాను!” అన్నాను.

చేతులు కట్టుకుని, “అడగండి,” అంది సుజాత.

“సులేఖతో నా కథ విన్నాక, మీరు ఎందుకు తమిస్తున్నారు” అన్నాను.

“అది ప్రశ్నకాదు-అలోచన. మీరే చెప్పాలి...భోజనానికి వస్తారా?” అంది సుజాత.

మరో రెండు నెలల్లో సుజాత మా ఇంటికి వచ్చేసింది. ఎన్ని మధురతలు మా మధ్య దాచుకున్నా, నాకు ఆరోజు మళ్ళీ మళ్ళీ జ్ఞాపకం వస్తూనే ఉంటుంది. ఆమె మనస్సులో ఆ తుణ్ణాల్లో ఏం జరిగిందనే ప్రశ్న నన్ను వేధిస్తూనే ఉంటుంది. అది తుమా? వై రాగ్యమా? నమ్మికా? ఏమిటి?

సుజాత రాక నేను గమనించనేలేదు - ఆమె వచ్చి. “హల్లో!” అనేదాకా.

“సినీమా ఐపోయిందా?” అన్నాను.

“లేదు-ఇంకా ఉంది. నాకే చిరాకుపుట్టి వచ్చేశాను” అంది సుజాత.

“ఏం?”

ఎంతో దగ్గరగా కూర్చుని నావైపు తిరిగి, “నాకు నచ్చలేదు...హీరోని ఇంకో అమ్మాయి చేతుల్లో చూసి, వెళ్ళి అమ్మాయి నదిలో దుమికింది. ఆమె చావలేదనుకోండి. కాని నాకు నచ్చలేదు.”

“.....”

“కథ రాసినవాడు వొట్టి చవట...ఏ అమ్మాయికై నా ఎవ్వరికీ నచ్చనివాడు కావాలా?...మరొకళ్ళకి కావలిస్తేనే,

అందం...జీవన మాధుర్యం...ఐనా. నేను ముందే చెప్పేను  
వొట్టి చెత్త అని. ఏమిటి ఆలోచిస్తున్నారు ఒంటరిగా కూర్చుని?"

"ఏమీ లేదు-నక్షత్రాలు బాగున్నాయి చూస్తున్నాను"  
అన్నాను.

బాల్యనీలో దీపం వేసి, "మనకి కనిపించని నక్షత్రాలు  
ఇంకా బాగుంటాయి...పదండి. ఆకలిగా ఉంది." అని దారి  
తీసింది సుజాత.

"అవే నక్షత్రాలు?" అని ఆలోచిస్తూ లోపలికి వెళ్ళేను.

